

000000

আজি ৰাষ্ট্ৰীয় পঞ্চায়তীৰাজ দিৱস উপলক্ষে প্ৰধানমন্ত্ৰী নৰেন্দ্ৰ মোডীয়ে মধ্যপ্ৰদেশত মান্দলা জিলাৰ ৰাম নগৰত ৰাষ্ট্ৰীয় গ্ৰাম স্বৰাজ অভিযানৰ উদ্বোধন কৰে। এই অভিযানত ই-পঞ্চায়ত প্ৰকল্পৰ আধাৰত প্ৰশিক্ষণ, আন্তগাৰ্থনি নিৰ্মাণ আৰু ই-গভাৰনেন্সৰ বাবে পদক্ষেপ গ্ৰহণৰ ওপৰত গুৰুত্ব আৰোপ কৰা হ'ব। ইয়াৰ উপৰিও প্ৰধানমন্ত্ৰীয়ে প্ৰাচীন জনজাতীয় সংস্কৃতি আৰু ঐতিহ্যৰ সংৰক্ষণ সন্দৰ্ভত আদি মহোৎসৱ নামেৰে এক তিনিদিনীয়া কাৰ্যসূচী উদ্বোধন কৰে। সমগ্ৰ দেশজুৰি উপস্থিত হোৱা পঞ্চায়তীৰাজ প্ৰতিনিধি বৰ্গক সম্বোধন কৰি দিয়া ভাষণত প্ৰধানমন্ত্ৰীয়ে কয় যে, চৰকাৰে গ্ৰামাঞ্চলৰ উন্নয়নৰ বাবে অবিৰত কাম কৰি আছে আৰু এই ক্ষেত্ৰত গাওঁ তথা গাওঁবাসীৰ সবলীকৰণৰ ক্ষেত্ৰত চৰকাৰে নিকায়সমূহলৈ সম্পূৰ্ণ সহযোগিতা আগবঢ়াব। প্ৰধানমন্ত্ৰীয়ে পঞ্চায়তৰ প্ৰতিনিধি সমূহক জন ধন আৰু বীমা আঁচনিৰ দৰে চৰকাৰী আঁচনিসমূহৰ ওপৰত গুৰুত্ব আৰোপ কৰি গ্ৰামাঞ্চলৰ জনসাধাৰণৰ কল্যাণ সাধনৰ ওপৰত গুৰুত্ব দিবলৈ আহ্বান জনায়। এই অনুষ্ঠানত প্ৰধানমন্ত্ৰীয়ে সৌভাগ্য আঁচনিৰ অধীনত বিদ্যুৎ সংযোগ, ইন্দ্ৰধনুশ মিছনৰ অধীনত ছিটা প্ৰদান কৰা আৰু ৰক্ষন গেছ প্ৰদানৰ ক্ষেত্ৰত সম্পূৰ্ণ কৃতকাৰ্য্যতা দেখুৱাবলৈ সক্ষম হোৱা গাঁৱৰ মুখীয়ালসকলক সম্বৰ্ধনা জ্ঞাপন কৰে। তেওঁ লগতে চিকিম, ওড়িশা, মহাৰাষ্ট্ৰ, তেলেংগাণা, ত্ৰিপুৰা আৰু কৰ্ণাটকক ৰাষ্ট্ৰীয় ই-পঞ্চায়ত পুৰস্কাৰ প্ৰদানেৰে সন্মানিত কৰে।

000000

ভাৰত চৰকাৰৰ পঞ্চদশ বিত্তীয় আয়োগে তিনিদিনীয়া ভ্ৰমণসূচীৰে কাইলৈৰ পৰা ২৭ এপ্ৰিললৈকে অসমৰ বিত্তীয় পৰিস্থিতি মূল্যায়ন কৰিবলৈ ৰাজ্যখনত উপস্থিত হ'ব। ইয়াৰ উপৰিও অসমে সন্মুখীন হোৱা অৰ্থ-সামাজিক প্ৰত্যাহ্বান সমূহ আৰু এই প্ৰত্যাহ্বানৰ সৈতে মোকাবিলা কৰিবলৈ ৰাজ্য চৰকাৰে গ্ৰহণ

কৰা প্ৰচেষ্টা সমূহো আয়োগে মূল্যায়ন কৰিব। এই ভ্ৰমণসূচীত আয়োগৰ অধ্যক্ষ এন কে সিং আৰু সদস্যসকল ক্ৰমে শক্তিকান্ত দাস, অনুপ সিং, অশোক লাহিৰী আৰু বমেশ চান্দে ৰাজ্যখনৰ মুখ্যমন্ত্ৰী, অন্যান্য মন্ত্ৰী তথা বিষয়ববীয়াৰ সৈতে আলোচনাত মিলিত হব আৰু ৰাজ্য চৰকাৰৰ বিত্তীয় পৰিস্থিতি সম্পৰ্কত বিস্তৃত তথ্য সংগ্ৰহ কৰিব। আয়োগে বিভিন্ন ৰাজনৈতিক দলৰ নেতা, স্বায়ত্ব শাসিত পৰিষদসমূহৰ প্ৰতিনিধি বৰ্গ, এফ আই চি চি আইৰ অসম শাখা অৰ্থাৎ চেম্বাৰ্চ অৱ কৰ্মাচৰ দৰে বাণিজ্য আৰু উদ্যোগ খণ্ডৰ প্ৰতিনিধি বৰ্গ, এবিটা আৰু অন্যান্য উদ্যোগীসকলৰ সৈতে বৈঠকত মিলিত হব।

000000

চিৰাং জিলা আৰু মানাহ সংৰক্ষিত বনাঞ্চলত বাহৰ পাতি থকা নিষিদ্ধ ঘোষিত উগ্ৰপন্থী সংগঠন এন ডি এফ বিৰ সংবিজিত গোটৰ দুজন দুৰ্ঘৰ উগ্ৰপন্থীক আটক কৰিবলৈ সেনা বাহিনীয়ে সমগ্ৰ অঞ্চলটোতে এক ব্যাপক তালাচী অভিযান চলাইছে। প্ৰতিৰক্ষা সূত্ৰই প্ৰকাশ কৰা মতে, উগ্ৰপন্থী দুজনৰ উপস্থিতি সম্পৰ্কে চোৰাংচোৱাৰ তথ্য লাভ কৰাৰ পাছতেই কোকৰাঝাৰ আৰু চিৰাং জিলাৰ সেনাবাহিনীৰ গোট আৰু সীমা সুৰক্ষা বলৰ যুটীয়া উদ্যোগত পৰহিৰে পৰা ভাৰত-ভূটান সীমান্তৱৰ্তী অঞ্চলটোত অভিযান আৰম্ভ কৰা হৈছে। কেইবাটাও গোচৰত অভিযুক্ত উগ্ৰপন্থী দুজনৰ সন্ধান উলিয়াবলৈ সেনা বাহিনীয়ে কেইবাখনো হেলিকপ্তাৰৰ লগতে অঞ্চলটোত এহেজাৰতকৈ অধিক নিৰাপত্তা বাহিনীৰ জোৱান নিয়োজিত কৰিছে।

000000

আজি পুৱা ৯ বাজি ৪২ মিনিটত অসম আৰু উত্তৰ পূৰ্বাঞ্চলৰ কেতবোৰ প্ৰান্তত এক মৃদু ভূমিকম্পৰ জোকাৰণি অনুভূত হয়। এই ভূমিকম্পৰ প্ৰাবল্য আছিল ৫দশমিক ৫। এই ভূমিকম্পৰ মূল অভিকেন্দ্ৰ আছিল ভাৰত ম্যানমাৰ সীমান্ত। অৱশ্যে ভূমিকম্পত কোনো লোকৰ প্ৰাণ হানি অথবা সা-সম্পত্তিৰ ক্ষয় ক্ষতি হোৱা নাই বুলি জানিব পৰা গৈছে।

000000

গ্ৰাম স্বৰাজ অভিযানৰ অংশস্বৰূপে আজি ডিব্ৰুগড় জিলাৰ ৯৩ খন গাওঁ পঞ্চায়তত দিনজোৰা কাৰ্য্যসূচীৰে পঞ্চায়তীৰাজ দিৱস উদযাপন কৰা হয়। ডিব্ৰুগড় জিলা পৰিষদ আৰু জিলা গ্ৰামোন্নয়ন অভিকৰণৰ যুটীয়া উদ্যোগত ৰাষ্ট্ৰীয় পঞ্চায়তীৰাজ দিৱস উপলক্ষে আজি গাওঁ পঞ্চায়তসমূহত উদযাপন কৰা কাৰ্য্যসূচী পুৱা প্ৰভাত ফেৰীৰে আৰম্ভ কৰা হয়। লগতে প্ৰতিখন গাওঁ পঞ্চায়তত স্থানীয় ৰাইজৰ উপস্থিতিত গাওঁ সভা অনুষ্ঠিত কৰা হয়। উল্লেখযোগ্য যে এই গাওঁ সভা সমূহত বিশুদ্ধ খোৱা পানী আৰু অনাময় ব্যৱস্থা, গ্ৰামোন্নয়নত মহিলাৰ ভূমিকাৰ লগতে আজিৰ দিনটোৰ তাৎপৰ্য্য সম্পৰ্কে বিস্তৃতভাৱে আলোচনা কৰা হয়। গাওঁ সভাসমূহত ৰাজ্য চৰকাৰৰ বিভিন্ন উন্নয়নমূলক আঁচনি সন্দৰ্ভতো ৰাইজক তথ্য প্ৰদান কৰা হয় আৰু সভাৰ শেষত গাওঁ সভাৰ সদস্যসকলে নিজ নিজ এলেকাৰ উন্নয়ন সাধনৰ বাবে সংকল্পও গ্ৰহণ কৰে। এই দিৱসৰ সৈতে সংগতি ৰাখি আজি গাওঁ পঞ্চায়তসমূহত সাংস্কৃতিক কাৰ্য্যসূচী আৰু খেলা ধুলাৰো আয়োজন কৰা হয়।

000000

ডিব্ৰুগড় জিলাৰ স্বাস্থ্য বিভাগে অহা ৩ মে'ত দিনৰ ১০ বজাৰ পৰা পল্টন বজাৰৰ হোটেল সঞ্জীৱনী হেৰিটেজত জিলাখনৰ সকলো চাহ বাগান চিকিৎসালয় আৰু ব্যক্তিগত ভাৱে কোনো প্ৰতিষ্ঠানত কৰ্মৰত চিকিৎসকৰ মাজত ক্লিনিকেল এছটাবলিষ্টমেন্ট এক্ট সন্দৰ্ভত সজাগতা সৃষ্টিৰ বাবে এখনি কৰ্মশালা আৰু প্ৰশিক্ষণ শিবিৰৰ আয়োজন কৰিছে। উল্লেখনীয় যে শেহতীয়াকৈ চাহ বাগানৰ চিকিৎসালয়সমূহে ক্লিনিকেল এছটাবলিষ্টমেন্ট এক্টৰ পৰা বাগানৰ চিকিৎসালয়সমূহক ৰেহাই দিবলৈ জনোৱা এখন আবেদন ইতিমধ্যে চৰকাৰে নাকচ কৰিছে আৰু লগতে ব্যক্তিগতভাৱে কোনো প্ৰতিষ্ঠানত কৰ্মৰত চিকিৎসকসকলৰ একাংশই এতিয়াই এক্টখনৰ অধীনত নিজৰ নাম পঞ্জীয়ন নকৰাৰ পৰিপ্ৰেক্ষিতত সজাগতা সৃষ্টিৰ উদ্দেশ্যে এই কৰ্মশালাৰ আয়োজন কৰা হৈছে।

000000

ডিব্ৰুগড় জিলাত ১৯৪৫ চনৰ ড্ৰাগছ এণ্ড কছমেটিকছ্ বুলছ্ উলংঘা কৰি চলি থকা একাংশ ফাৰ্মাচীৰ বিৰুদ্ধে শেহতীয়াকৈ জিলাখনৰ ডেপুটি ড্ৰাগছ কন্ট্ৰলৰ এণ্ড লাইচেন্সিং অথৰিটীয়ে কঠোৰ স্থিতি গ্ৰহণ কৰিছে। উল্লেখযোগ্য যে জিলাখনৰ জ্যেষ্ঠ ঔষধ পৰিদৰ্শকে শেহতীয়াকৈ এক অভিযান চলাই ফাৰ্মাচিষ্ট নথকা, প্ৰেছক্ৰিপচন অবিহনে ঔষধ বিক্ৰী কৰা, বিক্ৰীৰ বচিদ ব্যৱহাৰ নকৰা, অনুজ্ঞাপত্ৰ ওলোমাই নৰখা আদিৰ দৰে কেতবোৰ অপৰাধত দোষী সাব্যস্ত কৰা দুখন ফাৰ্মাচীৰ অনুজ্ঞা পত্ৰ ইতিমধ্যে বাতিল কৰিছে।

-----সমাপ্ত-----